

# Niċeċ u statwi fit-toroq ta' Birkirkara (IV)

**Fl-istess inhawi, fuq id-dahla ta' Sqaq Bużawra, naraw kwadru żghir iżda devot ta' Marija Addolorata maghluq f'niċċa tal-ħgieg.**

minn Tony TERRIBILE

(Ikompili ma' l-artiklu ta' l-24 ta' Lulju)

**S**tatwa ohra ta' Marija Assunta niltaqghu magħha fuq dar nru. 248 Triq San Ġiljan. In-niċċa hi mberfla b'zukkatura dejqa tal-gebel, u billi m'hix fonda hafna, fuq in-naħa t'isfel naraw mensola li ddr nofs tond u fuqha tistrieħ l-istatwa tal-Madonna. Din l-istatwa, billi qatt ma nzebghet, wiehed jista' josserva fiha xi dettalji tajbin ta' skultura.

Il-post fejn tinsab din in-niċċa hu magħruf bħala "rajt ma rajtx u smajt ma smajtx". Il-bidu ta' dan l-isem hu salib tal-gebel. Jingħad li dan is-salib twaqqaf b'tifkira ta' delitt li sar snin ilu f'dan il-post wara li raġel kien wera lil raġel iehor minn fejn kienet għaddiet persuna li kien tlewwem magħha. Dan il-Kurċifiss, għalhekk hu magħruf bħala "Rajt ma rajtx u smajt ma smajtx".

Statwa ohra ta' Sant'Elena narawha fuq dar nru. 33 Triq Qreju. Din hi wahda mill-eqdem niċeċ ta' Birkirkara. Hawnhekk lill-qaddisa narawha wieqfa b'harsitha lejn il-lemin. Hi stawa f'pożizzjoni differenti mill-istatwa titolari u dan jista' jfisser li jista' jkun li din saret qabel l-istatwa titolari. Din in-niċċa tinsab fin-nofs fuq il-bieb ta' gallerija u fuq kull naħa tagħha naraw gwarniċa tonda li żgur li saret għal xi skop iżda dan ma sarx.

## Madonna tal-Karmnu

Niċċa tal-Madonna tal-Karmnu nsibuha fuq dar nru. 215 Triq il-Kbira. In-niċċa hi mzejna b'pilastru fuq kull naħa li fuqha titla' gwarniċa li ddr nofs tond. In-niċċa hi arzellata u l-istatwa tal-Madonna fiha xogħol tabilhaqq dettaljat. Hi niċċa li tidher li saret f'dan is-seklu u l-Arcisqof Dom Mauro Caruana kien ta' indulgenzi għal min jitlob quddiemha.

Statwa ohra ta' Sant'Elena nsibuha fin-nofs fuq id-dar parrokkjali fi Triq il-Kbira. Hi statwa kopja ta' l-istatwa titolari tal-parroċċa. Hi xogħol magħmul f'dan is-seklu u taħtha naraw minqusa l-arma tal-kapitlu ta' din il-kollegġjata.

Wahda mid-djar qodma li nsibu f'Birkirkara hi bla dubju ta' xejn l-Għassa tal-Pulizija fi Triq il-Kbira. Hi dar

ta' karattru mzejna b'bosta skultura fosthom żewġ statwi, wahda ta' Marija Immakulata u l-ohra ta' San Pawl. Huma żewġ statwi li jidher li saru f'żewġ żminijiet differenti u dan wiehed jista' jikkonfermah mill-kwalità ta' xogħol li fihom.

*"Wahda mid-djar qodma li nsibu f'Birkirkara hi bla dubju ta' xejn l-Għassa tal-Pulizija fi Triq il-Kbira. Hi dar ta' karattru mzejna b'bosta skultura fosthom żewġ statwi, wahda ta' Marija Immakulata u l-ohra ta' San Pawl."*

Originali hi n-niċċa ta' l-Immakulata li tinsab f'niċċa li qiegħda tiffirma parti mill-opramorta tal-bejt. Max-xifer tan-niċċa naraw gwarniċa ta' għamla nofs tond li ddr mad-dawra kollha tan-niċċa. Minn din il-gwarniċa naraw disinn imqabbad minn fuq u li jinfetħ fuq in-naħa t'isfel u mat-tul tagħhom naraw mazzettun magħmul mill-weraq.

## San Pawl

L-istatwa ta' San Pawl, tidher wieqfa fil-kantuniera ta' din id-dar jiġifieri ma' Triq San Ġuzepp. Din l-istatwa narawha mghollija fuq kolonna li fil-parti ta' fuq tagħha naraw li għandha għamla ta' pedestall. Din l-istatwa fiha xogħol tabilhaqq dettaljat u jekk wiehed idur dawra magħha jista' josserva hafna minn dawn id-dettalji bħal m'huma l-paneġġi kbar u wesghin fil-mantell, it-tikmix tal-komma tal-lemin u fil-wiċċ espressiv tal-qaddis. Hawnhekk wiehed jista' jara d-dettalji fl-iffullar tal-lejja u tax-xagħar tal-qaddis. Fis-17 ta' Lulju 1875 l-Isqof Carmelo Sciculna kien ta' indulgenzi għal min jitlob quddiemu.

Ftit 'il bogħod, in-naħa tal-knisja parrokkjali, niltaqghu ma' niċċa ohra dedikata lil San Ġuzepp. Din tinsab fuq dar nru. 52 Triq il-Kbira u hi mzejna bl-indulgenzi mogħtija mill-Isqof Carmelo Sciculna. Tidher li hi niċċa li tmur lura lejn tmiem is-seklu l-iehor. Hi niċċa arzellata u fuq kull naħa tagħha għandha pilastru li fuqhom idur

frontispisju. In-niċċa hi mibnija fuq mensola wiesgħa l-wisa' kollu tan-niċċa. Fl-imghoddi din in-niċċa kellha wkoll fanal tal-hadid li għadha tidher il-hoqla tiegħu. Statwa ohra ta' Sant'Antnin insibuha fl-inhawi ta' madwar il-knisja kollegġjata ta'

Sant'Elena f'kantuniera bejn Triq il-Herba u Sqaq Nru. 3. Din l-istatwa mhux qiegħda f'niċċa iżda fuq mensola tal-gebel. Tidher li hi xogħol ta' xi dilettant bi skultura goffa u nieqsa minn xogħol irfinut u dettaljat.

Ftit 'il bogħod fuq il-bieb tad-dar nru. 6 Triq il-Herba naraw riliev tabilhaqq originali li jirrappreżenta lill-Familja Mqaddsa. Hu riliev li jidher li nħadem fl-ewwel snin tas-seklu dsatax, li fih xogħol dettaljat ta' skultura b'mod speċjali fil-figura tal-Madonna.

Dan ir-riliev jidher imdawwar b'dekorazzjoni ta' għamlet nofs tond li jingħaqdu flimkien biex b'hekk l-iskultur għaraf johloq dekorazzjoni mill-isbaħ bħala gwarniċa.

Fuq dar nru. 23 Triq Herba f'nofs iċ-ċinta ta' bejt, naraw statwa tal-Qalb ta' Gesù wieqfa fuq pedestall. F'din l-istatwa lil Gesù naraw b'idejha it-tnejn juri l-Qalb tiegħu. Hi statwa li tmur lura lejn il-bidu tas-seklu għoxrin. L-Arcisqof Pietro Pace kien ta' indulgenzi għal min jitlob quddiemu.

## San Ġuzepp

F'kantuniera bejn Triq il-Kbira Has-Sajjed u Triq San Kostantino niltaqghu ma' niċċa ohra ta' San Ġuzepp. Hi niċċa mzejna b'pilastru fuq kull naħa li minn fuqhom titla' dekorazzjoni li ddr nofs tond mal-arzella tan-niċċa. Tidher li hi niċċa li saret fl-ewwel snin ta' dan is-seklu.

Fl-istess inhawi fi Triq il-

Kbira niltaqghu ma' żewġ niċeċ, li barra li huma qodma sew huma żewġ niċeċ li ma tantx huma komuni wisq. L-ewwel wahda, hi dik li tinsab fuq id-dar nru. 100 u li fiha naraw ix-xbieha ta' Gesù marbut mal-kolonna. Hi statwa qadima b'xi partijiet minnha bi skultura tajba fosthom id-dirghajn ta' Kristu. Kurjuż u originali hu l-mezzo bust ta' ruh tal-Purgatorju li tidher skulturat taht il-gwarniċa tan-niċċa. Jista' jkun li din qiegħda marbutma' xi obligi ta' quddies li jingħabru minn din il-proprietà. In-niċċa l-ohra, li tidher li hi eqdem mill-istil tagħha, hi f'għieh San Ġirgor. Hi niċċa bla ebda dekorazzjoni iżda mad-dawra tagħha naraw biss faxxa wiesgħa tal-gebel. Lill-qaddis narawh iżomm il-ktieb taht idu tax-xellug filwaqt li fuq in-naħa l-ohra, hdejn saqajh naraw il-hamiema, simbolu ta' l-Ispirtu s-Santu. Hi hasra li parti sew minn din l-istatwa hi nieqsa.

Dan in-nuqqas jibda mir-ras sal-qadd tal-qaddis. Xieraq li xi darba tkun irrangata għax m'hix statwa komuni.

Ftit 'il bogħod fuq in-naħa l-ohra, fuq dahla ta' trejqa qasira, naraw statwa tal-gebel imqiegħda fuq mensola. Hi statwa ta' Marija Immakulata b'idejha t-tnejn magħquda flimkien b'harstha l'sfel. Hi statwa bi skultura dettaljata u dan wiehed jista' jarah f'bosta partijiet tal-paneġġi li jdawruha.

## Żewġ niċeċ

F'dawn l-inhawi niltaqghu ma' żewġ niċeċ tal-Madonna tal-Karmnu. L-ewwel wahda tinsab fuq id-dahla ta' Sqaq Bużawra u l-ohra fuq dar 107 Triq il-Kbira. Bla dubju l-isbaħ wahda hi dik li tinsab fi Triq il-Kbira. Hi niċċa li tidher li saret f'dan is-seklu bil-paneu doppju fuq kull naħa. L-istess disinn narawh idur mad-dawra ta' l-arzella. L-istatwa tal-Madonna fiha xogħol tabilhaqq artistiku. Dan ix-xogħol wiehed jista' josservah f'bosta partijiet tagħha bħal m'huma l-paneġġi tal-libsa, il-mant ta' fuq ras il-Madonna u fuq kollox fl-espressjoni taż-żewġ uċuh.

(jissokta)